



ኤርትራዊ ዲሞክራሲያዊ ሰልፊ ሃገር



ግንባር ሃገራዊ ድህነት ኤርትራ



ተጋደሎ ሓርነት ኤርትራ

## አዋጅ መሰከረም ብዛዕባ ስምምዕ ኩሉ መደያዊ ምውህሃድ ሰለስተ ውድባት 10 መሰከረም 2021

**ሓርበኛ ተቃላሳይን ጽኑዕን ህዝቢ ኤርትራ!  
አንጻር ምልክን ጭቆናን ዝቃለሱ ኩሎም ኤርትራውያን !**

ንሕና እዞም ኣብ ታሕቲ ኣስማትና ሰፊሩ ዘሎ ሰለስተ ውድባት ኤርትራ፣ ሃገርና ንምድሓን ህዝብና ካብቲ ንልዕሊ ሰላሳ ዓመት ዘሕልፎ ዘሎ ጭቆናን ግፍዕን ዝመለኦ ምሕደራ ንምግልጋልን፣ ቃልስና ብዕቱቡነት ክንቅጽሎ ደጊምና ቃልና ነሐድሰ ኣሎና። መጻኢ ወለደታት ኤርትራ ካብ መቐዘፍትን ጭቆናን ውሽጣዊ ኮነ ግዳማዊ ውግኣትን ንምድሓን፣ ንዝሓረር ርእሰናን ንሓፋሽ ኤርትራዊ ናይ ቃልሲ ንያትን መንፈስን እነሐድሰሉ መድረኽ ኢዩ። ውልቀ-ምልካዊ ስርዓት ንመንእሰያትና ካብታ ዝፈትውዎ ሃገርም ሰላማዊ ህይወት ምእንቲ ክረኽቡ እግርም ናብ ዝመርሖም ፋሕ-ፋሕ ክብሉ ብምድፍፋእ፣ ኣዕናዊ ስትራቴጂያዊ ኣብ ግብሪ ኣውዲልዎ እዩ። ብኣማኢታት ኣሸሓት ዝቐጸሩ ኤርትራውያን ስደተኛታት ናብ ሃገርም ተመሊሶም ብግቡእ ንክይጣየሱ ስርዓት ህግደፍ ዕንቅፋት ከይንምም ጸኒሑን ኣሎን። ብሰንኪ ዚ ዘይርትዓዊ ፖሊሲ ስርዓት ህግደፍ፣ ኣብ ጉረባብቲ ሃገራት ይኹን ኣብ ዝተረፈ ክፋል ዓለምን ዝርከቡ ኤርትራውያን ስደተኛታት ዘሕለፍዎ ዘለዉ ስቓይን መከራን ክሳብ ሕጂ ይቐጽል ኣሎ። ኤርትራውያን ስደተኛታት ድሕሪ ሓርነት ነዊሕ ከይጸንሑ ናብ ሃገርም ናይ ምምላሽ መደብ ብዝኹነ ይኹን ሃገራዊ መንግስቲ ቀዳምነት ኪወሃቦ ዚግባእ እኳ እንተ ነበረ፣ ስርዓት ህግደፍ ግን ብአንጻር ሓደሽቲ ስደተኛታት ክም ዝውሰኽዎም ገበረ።

ብሰንኪ ስርዓት ህግደፍ ሉዓላውነት ሃገርናን ሓድነትን ህዝብናን ኣብ ኣዚዩ ዘስግእ ኩነታት ከም ዝርከብ ህዝብና ብግቡእ ፈሊጥዎ ኣሎ። ካብዚ ተረድኦ ዚ ብምብጋስ፣ ንሕና መሰረታትን መራሕትን እዞን ሰለስተ ውድባት፣ ነቲ ኣብ ኤርትራ ዘሎ መስርሕ ደሞክራሲያዊ ለውጢ ኸነቀላጥፎ ግዴታ ከም ዘሎና ኣለሊናን፣ ነቲ ህዝብና ዘማዕድዎ ናጽነትን ሓርነትን ከምኡውን ነቲ ክቡር ሃገራዊ ዕላማታት ኣብ መፈጸምትኡ ንምብጻሕን፣ ዓቕምታትና ብሓባር ክንጸምዶ ወሲንና።

ነዚ ኣብ ግብሪ ንምውጻል፣ ውድባትና ቡቶም እተመርጹን ሙኩራትን ኣባላትና ዝምራሕ ናይ ዘተ ሽማግሌታት ኣቢለን ንነዊሕ ኣዋርሕ ኣብ ሃናጺ ዘተን ልዝብን ተጸሚደን፣ ናይ ነፍሲ ወከፍ ውድብ መደብ ዕዮን ሰነዳትን ብግቡእ ኣጽኒዕን። ነቲ ምስ ናይ ሓድነት መስርሕ ዝተተሓሓዘ ንነዊሕ ዓመታት ፖለቲካዊ ሓይልታትና ዘሕለፎ ተመክሮታት ብወድዕነትን ብግሉጽነትን ብምግምጋም፣ ኣብ መስርሕ ቃልስና ንመጻኢ ጠቓሚ ትምህርቲ ቀሲመን። ካብ ታሕቲ ክሳብ ላዕሊ፣ ብደረጃ መሪሕነታዊ ጽፍሕታት ይኹን ብደረጃ መሰረታት ናይተን ሰለስተ ውድባት ዝካየድ ኩሉ መደያዊ ምውህሃድ ናብ ፍጹም ሓድነት ንምብጻሕ ዝዓለመ መስርሕ ኢዩ። ብተወሳኺ ውን መስርሕ ምውህሃድ ክሳብ ምዝዛሙ ብግቡእ ዝክታተልን ዝቐጸጸርን ኣካል ንምቕም ኣብ ስምምዕ ተበጺሑ። ከም ናይ መወዳእታ መደብ ከኣ እዚ ተበጊሶ ዘሎ መስርሕ ምውህሃድ ሰለስተ ውድባትና ብዛዕባ ህልውን መጻእን ቀንዲ ሃገራዊ ኣገዳስነት ዘለዎ ጉዳያት ሓባራዊ ኣረኣኢያ ፈጠርካ ናብ ፍጹም ሓድነት ንምብጻሕ ዝሓለነ መስርሕ ኢዩ።

እቲ ነዊሕ መስርሕ ዘተ ምስ ተዘዘመ፣ ናብ ትካላት ነፍሲ ወከፍ ውድባትና ብመሰረት ውሽጣዊ ሕግታትን ቀሪቡን ጸዲቑን። እዚ ኣብ መንጎ ሰለስተ ውድባትና ተበጺሑ ዘሎ ስምምዕ ብዚ ኣዋጅዚ ኣቢልና ንህዝብናን ፈተውትናን



ኤርትራዊ ዲሞክራሲያዊ ሰልፊ ሃገር



ግንባር ሃገራዊ ድህነት ኤርትራ



ተጋድሎ ሓርነት ኤርትራ

ከነበረ ሓብን ይስመዓና። እዚ ተበጺሑ ዘሎ ስምምዕ ብህዝብናን ብሹሎም ተቋምቲ ሓይልታትን ከተባባዕ ምዃኑውን ትጽቢትና ዓቢ ኢዩ።

አብ ትሕቲ “ኤርትራዊ ሃገራዊ ዲሞክራሲያዊ ልፍንቲ” ዝተባል መጻዕዲ ስም፣ ተበጺሑ ዘሎ ኩልንተናዊ ምውህሃድ ሰለስተ ውድባትና፣ ካብ አገዳስነትን ተደላይነትን ሓባራዊ ዕዮ ዝመሰረቱ ርድኢትን ዕግበትን ዝተበገሰ ኮይኑ፣ ንጹር ዕላማን ሸቶን ንምርግጋጽ ዝዓለመ መደባትን ናይ ስራሕ ትልምን ሓባሪ መንገድን (ሮድ ማፕ) ብምሕንጻጽ፣ ንዕኡ ዝመርሕ ሓባራዊ ላዕላዊይ መሪሕነትን፣ ናይ ስራሕ ሽማግሌታትን ክቐውም አብ ስምምዕ ተበጺሑ። እዚ መስርሕዚ ብደረጃታት እና ማዕበለ ብምምጻእ ናብ ፍጹም ሓድነት ንምብጻሕ ዘማዕድወ ራእይ ዝሓዘለ ኢዩ። አብዚ መድረኽዚ ጸቢብ ውድባዊ ረብሓታት ወጊድካ ነቲ ዝለዓለ ሃገራዊ ረብሓታት ንምርግጋጽ ቀዳምነት ከወሃቦ ዘለዎ አምር ምዃኑ ነቐ ዘይብል ዕግበትና ኢዩ።

እቲ አብ መንጎ ሰለስተ ውድባትና ዘሎ ናይ ምሉእ ምውህሃድ መስርሕ፣ ሃገራዊ ሓላፍነትና ዝደረገ ኮይኑ፣ ሕድሪ ወፊዮት ሰወአትናን፣ ባህግታት ህዝብናን ከምኡውን ነቶም ምእንቲ ህዝብን ሃገርን ዝሰንከሉ ጀጋኑ ውጥአት ሓርነትን ዝተቐለሰሉ ዕላማታት አብ ሸትኡ ንምብጻሕ ዝሓለነ ሃገራዊ መስርሕ ኢዩ። ብፍላይ ድማ አብዚ አዝዩ ተሃቦስን ወሳንን መድረኽ፣ ሃገርናን ህዝብናን ዘሕልፍዎ ዘለዉ ሓደገኛ ፖለቲካውን ቀጥባውን ማሕበራውን ኩነታት ንምግጣም ተዓጻጻፊ ጸዕርን ትብዓትን ዝሓትት ምዃኑ ካብ ነፍሲ ወከፍ ሃገራዊ ስወር ኣይኮነን። ንውልቀ - ምልካዊ ጃንዳ ንምስዓርን፣ ንህዝብና ካብቲ ደማዊ ጭቆና ናጻ ንምግባርን ዕቱብ ቃልሲ ዝሓትት ኢዩ። ነፍሲ ወከፍ ኤርትራዊ ተቃላሳይ፣ ልዕሊ ሹሎ፣ ሓይሉ ጠርኒፉ ናውቲ ቃልሲ ብሓባር ጸሚዩ ሃገርን ህዝቡን ከድሕንን፣ አብ ሃገርና ርግኣትን ሰላምን ንምስፋን፣ ምውዳቕ ምልካዊ ጃንዳ ህግደፍ አብ ቀዳማይ ቦታ ክሰርዕ ሃገራዊ ሓላፍነት ከም ዘለዎ ከነዘኻር ንፊቱ።

**ጽኑዕ ሓፋሽ ህዝቢ ኤርትራን ተቃለስቲ ሓይልታቱን!**

ሰለስተ ውድባትና፣ ንሃገራዊ ድልዎታት አባላትናን ንባህግታትን ህዝብናን ንምርግጋጽን፣ ህዝቢ ኤርትራ ዘማዕድዎ ለውጢ ከውን ንምግባርን፣ ብዘይካ ተጠርኒፍካን ሰሚርካን፣ ከምኡውን ምስ ኩሎም እቶም ንዲሞክራሲያዊ ለውጢ አብ ኤርትራ ዝቃለሱ ውድባትን ኩሎም ሃገራውያን ተቋምቲ ሓይልታትን ብሓባር ሰራሕካን ፕራሕ ከም ዝረጋገጹ ጽኑዕ እምነት አለወን። እዚ ተወሲዶ ዘሎ ዓቢ ታሪኻዊ ስጉምቲ መቐጻልታ ሕሉፍ ሃገራዊ ቃልስና ኮይኑ፣ ንህዝብና ሓራ ንምውጻእን፣ አብ ትሕቲ ኩሎም አካውና ሕብረተሰብና ዝሰማምዑሉ ሃገራዊ ቅዋም ኮይኖም፣ አብ ሃገርና ሓርነትን ፍትሕን ማዕርነትን ርግኣትን ከውን ንምግባር ዝዓለመ ሓፊሻዊ ሃገራዊ መትከልና ኢዩ።

አዋጅ ሓድነትና ምስቲ ብሓደ መስከረም 1961 ብሰወእ ጀግና ሓርበኛ ሓምድ ኢድሪስ ዓዋተ ዝተበገሰ ዕጥቃዊ ቃልሲ ህዝቢ ኤርትራ ዝኸሪ መበል 60 ዓመት አብ ነብዕለሉ ዘሎና እዋን ምእዋጁ፣ አብ ሃገራዊ መትከላትና ከም ወትሩ ቀጥ ከም እንብልን፣ አብቲ ዝሰፍሐ ኤርትራዊ ፖለቲካዊ ጽላል ዝኹን ኤርትራዊ ሃገራዊ ባይቶ ንዲሞክራሲያዊ ለውጢ ከም አካሉ መጠን ጸኒዕና ቃልስና ከንቅጽሎ ምዃንና ቃልና ነሕድሰሉ ኣጋጣሚ ኢዩ። ምክንያቱ ከኣ ኤርትራዊ ሃገራዊ ባይቶ ብዙሓት ፖለቲካዊ ውድባትን ሰልፍታትን ከምኡውን በርጌሳዊ ማሕበራትን ዝሓቐፈ ሰፊሕ ኪዳን ስለ ዝኾነ ኢዩ። እቲ ናይ ሰለስተ ውድባትና ስምምዕ ግደ ኤርትራዊ ሃገራዊ ባይቶ ብዘያዳ ንምዕዛዝን፣ ከምኡውን አብዚ እዋን እዚ ኹን አብ መጻኢ ሓባራዊ ሸቶታት ክሳዕ ዝብጻሕ፣ ነቲ አብ ደምበ ተቋምቲ ዘሎ ዘይመሰረታዊ ፍልልዮት ኣሊኻ ብሓባር ንምቅላስ ዝዓለመ ኢዩ። አብ ሃገራዊ ባይቶ ዘለንና ምትእምማን ደጊምና ብምርግጋጽ፣ ብምትሕብባር ምስ ኩሎም አባላት ኤርትራዊ ሃገራዊ ባይቶ፣ ኤሃባደለ ውልቀ- ምልካዊ ስርዓት አብ ምእላይ፣ መሪሕን ቀላስን ግደ ንክህልዎ ዕዙዝ ገድላዊ ተራ ክንጸወት ምዃንና ነረጋግጽ። እዚ



ኤርትራዊ ዲሞክራሲያዊ ሰልፊ ሃገር

ግንባር ሃገራዊ ድህነት ኤርትራ

ተጋድሎ ሓርነት ኤርትራ

ወሲድናዮ ዘለና ናይ ሓድነት ስጉምቲ ኣንጻር ዝኾነ ሃገራዊ ሓይሊ ዘቕነዎን፣ ወይውን ገለ ኣካላት ንምንጻልን ዝግለመ ዘይኮነስ፣ ኩላትና ሃገራዊያን ተቓለስቲ ኣብ ሓንቲ ጃልባ ከም ዘለና መጠን ብሓባር ከንቃለስ ናይ ግድን ምኃን እምነትና ጽኑዕ ዘረጋግጽ ሓቂ ኢዩ። ካብዚ ተረድኦዚ ብምብጋስ፣ ምስ ኩሎም ሃገራዊያን ሓይልታት ዘለና ዝምድና ዘይቐየርን ቀዋምን ኢዩ። እዚ ኣብ መንጎ ሰለስተ ውድባት ተበጺሑ ዘሎ ስምምዕ ንኹሎም መቓልስትና ክፉት ምኃን ነረጋግጽሎም። ንዝኹነ ይኹን ውድብ ወይ ጉጅለ ናይ ምንጻግ ይኹን ናይ ምንጻል ዝንባለ ፈጸሙ ዕላማ የብሉን። ህዝቢ ኤርትራ ሃገሩ ኣብ ምምሕዳርን፣ ሃገራዊ ሉዓላውነታ ኣብ ምዕቃብን፣ ሓድነት ህዝባ ኣብ ምውሓስን፣ ናይ ህዝብና ወሳኒ ተራ ዘረጋግጽ ዲሞክራሲያዊ ስርዓት ናብ ምምስራት ዝመርኮን፣ ሕገ መንግስቲ ቀንዲ ውሕስንት ግዝኣተ ሕግን፣ ዜጋታት፣ ማሕበራውን ባህላውን ሃይማኖታውን ቋንቋውን ኣውራጃውን ኣካውነኦም ብዘየገድስ፣ ኣብ ትሕቲ ሕገ መንግስቲ ብፍትሕን ብማዕርነትን ዝመሓደርሉ ስርዓት ንምትካል፣ ሓድነትን ስጥመትን ሃገራዊያን እንኮ ስትራተጅያዊ ጎደና ከም ዝኹነ ተመክሮና ዘረጋገጸ ሓቂ ኢዩ። ኣብዚ መዳይዚ ኣብ መንጎ ዝተፈላለዩ ሃገራዊያን ሓይልታት ንዝግበር ዝኹነ ይኹን ናይ ምቕራብ ጻዕሪ ብዘይምውልዋል ደገፍቱ ኢና።

**ጽኑዕ ሓፋሽ ህዝቢ ኤርትራን ተቓለስቲ ሓይልታቱን**

ኣብዚ ታሪኻዊ ኣጋጣሚዚ፣ ንመላእ ህዝብና ዮሃና ብምባል፣ ንኹሎም እቶም ኣብ ሃገርን ኣብ ወጻእን ዘለዉ፣ ብፍላይ ከኣ ንመንገስታትን ደቂ ኣንስትዮን፣ እዚ ናይ ሓድነት መስርሕ ክደግፍዎ ዓቢ ትጽቢት ከም ዘለና ከነረጋግጽሎም ንፈቱ። ኩሎም ሃገራዊያን ሓላፍነቶም ክስከሙን፣ ኣብ ኤርትራ ዲሞክራሲያዊ ለውጢ ንምምጻእ ዝግበር ቀጻሊ ቃልሲ ብንጥፈት ንኸሳተፉን ንምሕጻናም። ኤርትራውያን ምሁራትን ልሉያትን ሃገራዊ ዕላማ ህዝብና ንምርግጋጽ እጃምም ከበርክቱ ኣትሪርና ንጽውዕ። ኣሕዋትናን ፈተውትናን ድማ፣ ህዝብና ዘካይዶ ንዘሎ ፍትሓዊ ቃልሲ ኩሉ ዓይነት ሓገዛትን ምትሕብባርን ክገብሩ ብምጽዋዕ፣ ዲሞክራሲያዊት ኤርትራ፣ ዘባውን ኣህጉራውን ርግኣትን ምትሕብባርን ንኸነግስ ልሉይ ተራ ክህልዎ ዓቢ ጻዕሪ ከነካይድ ምኃን ነረጋግጽሎም።

ኣብ መደምደምታ ነቶም ንመስርሕ ሓድነት ብንቕሓት ዝደገፉን ዘተባብዑን፣ መሪሕነታትና ይኹን ናይ ዘተ ሽማግሌታት ዘካየድዎ ጻዕርታት ኣብ ምዕዋት ዓቢ ኣስተዋጽኦ ዘርኣዩን፣ ኣባላት ሰለስተ ውድባትና ልዑል መጎስና ነቕርብ። ነቲ ተበጺሑ ዘሎ ናይ ምውህሃድ ስምምዕ ዕላምኡ ከረጋግጽን፣ መስርሕ ሓድነትና ክዕወት ተረኢም ክብ ክብሉ ነዘኻኸርም። ሓይልታት ምክልኻል ኤርትራን፣ ሓይልታት ጸጥታን ኣብ ጎኒ ህዝብም ደው ክብሉን፣ ንትእዛዝ ጨቋኒ ስርዓት ክሕሰሙን፣ ነታ ክቡር ህይወት ሰዉኣትና ዝተኸፍላ ሃገር ንምድሓን ዕዘዝ ተራ ክጻወቱን ኣትሪርና ንምሕጻን።

ዕድመ ንቃልሲ ጽኑዕ ተቓላሳይ ህዝቢ ኤርትራ !!  
ክብርን መጎስን ንውጋኣት ሓርነትን ውፋያት ገዳይም ተቓ  
ውድቀትን ሕፈተን ንምልካዊ ጨቋኒ ስርዓት !!  
ዘልኣለማዊ ዝኸሪ ንስዉኣትና !!

ስለ/ ግንባር ሃገራዊ ድህነት ኤርትራ	ስለ/ ተጋድሎ ሓርነት ኤርትራ	ስለ/ ኤርትራዊ ዲሞክራሲያዊ ሰልፊ ሃገር
ዶር. ዩሱፍ ብርሃኑ	ተጋ/ መሓመድ ኢስማዒል ሁመድ	ዶር. ኣሕመድ ሳልሕ
ኣቦ መንበር ፈጻሚ ኣካል	ኣቦ መንበር ፈጻሚ ቤት ጽሕፈት	ኣቦ መንበር መሪሕነታዊ ቤ/ጽ